

# شب براءت کی حقیقت

احادیث مبارکہ اور محققین علماء امت کے اقوال کی روشنی میں

مولانا فضل الرحمن عظیمی

# فہرست مضمون

نمبر شمار	مضمون	صفحہ نمبر
۱	پیش لفظ	۵
۲	شبِ براءت کی حقیقت	۷
۳	بدلنصیب لوگ	۱۳
۴	شبِ براءت کی خصوصیت	۱۵
۵	ہرات آں حضرت صلی اللہ علیہ وسلم کی عبادت	۱۵
۶	شبِ براءت میں قبرستان جانا	۱۷
۷	شبِ براءت میں کوئی خاص نماز ثابت نہیں	۱۹
۸	پندرہویں شعبان کا روزہ ثابت نہیں	۲۰
۹	شعبان کے روزے ثابت اور سنت ہیں	۲۲
۱۰	شبِ براءت اور قرآنِ کریم	۲۳
۱۱	شبِ براءت کے منکرات اور بدعتات	۲۵
۱۲	ایک تنبیہ	۲۷
۱۳	میرے مؤقف کی سرگذشت	۲۸

۱۳	پندرہ شعبان کا روزہ	۳۲
۱۵	ابو بکر بن ابی برد پر تفصیلی کلام	۳۲
۱۶	تسبیہ	۳۳
۱۷	مؤلف مذکور کے مختصر حالات	۳۵

# پیش لفظ

بسم الله الرحمن الرحيم

الحمد لله رب العالمين وأصلحه وسلام على خاتم الأنبياء والمرسلين  
وعلى الله وأصحابه وأمتهم أجمعين

اما بعد! اللہ تعالیٰ نے اپنے بے انتہا فضل و رحمت اور بندوں پر شفقت کی وجہ سے کچھ خاص موقع ایسے عنایت فرمائے ہیں جن میں بندوں کو مغفرت و رحمت اور ثواب حاصل کرنے کا سہرا موقع حاصل ہوتا ہے۔

ان موقعوں میں جس طرح رمضان مبارک اور شب قدر ہے، ایک موقع پندرہویں شعبان کی رات بھی ہے جس میں اللہ تعالیٰ کی طرف سے بے شمار لوگوں کی مغفرت کا ذکر روایتوں میں وارد ہوا ہے۔ اسی لئے اس رات کو لیلۃ البراءۃ کہتے ہیں، یعنی جہنم اور عذاب سے چھٹکارے اور خلاصی کے فیصلہ کی رات۔

شب براءۃ کی فضیلت میں جو روایات کتابوں میں مذکور ہیں ان میں اکثر کا ضعف معلوم ہے مگر چوں کہ وہ متعدد ہیں، اور بعض کا ضعف ہلکا ہے اس لئے ان کے مجموع

سے اس رات کی فضیلت ثابت ہوتی ہے۔ یہی بات علماء محققین نے بیان فرمائی ہے۔ جیسا کہ اس کتاب کے مطالعہ سے یہ بات ظاہر ہوگی۔

لیکن بہت غلط سی باتیں بھی شب براءت کے متعلق کتابوں میں لکھی گئی ہیں اور لوگوں میں مشہور ہیں، علماء محققین نے ان کی تردید کی ہے، اس کتاب کا مقصد صحیح اور غلط میں تمیز پیدا کرنا ہے، اصل چیز شریعت میں کتاب و سنت اور صحابہ کرامؐ کی زندگی ہے، جو چیز یہاں سے ملتی ہو اس کو مضبوطی سے کپڑ لینا چاہئے، اور جو باتیں بے اصل ہیں ان کو چھوڑ دینا چاہیے، تفسیر و احادیث دونوں فنون میں محققین کی تحقیقات موجود ہیں۔ ان سے خود فائدہ اٹھانا چاہئے اور لوگوں کو بھی فائدہ ہیوں نچانا چاہئے۔ اسی مقصد کے لئے یہ کتاب شائع کی جا رہی ہے، اللہ تعالیٰ تمام مسلمانوں کو اس سے فائدہ پہنچائے اور مؤلف کے لئے ذریعہ نجات بنائے۔ آمین!

## فضل الرحمن الاعظمی

درسہ عربیہ اسلامیہ آزاد اول  
۲۶ رب جادی الثاني ۱۴۳۷ھ  
۲۱ نومبر ۱۹۹۲ء بروز پیر

# شب براءت کی حقیقت

(۱) حضرت معاذ بن جبل رضی اللہ عنہ سے روایت ہے کہ آس حضرت صلی اللہ علیہ وسلم نے فرمایا۔ اللہ تعالیٰ پندرہویں شعبان کی رات میں، یعنی چودھویں اور پندرہویں شعبان کی درمیانی رات میں اپنی تمام مخلوقات کی طرف توجہ فرماتے ہیں، مشرق اور دشمنی رکھنے والے کے سوا مخلوق کی مغفرت فرماتے ہیں۔ (طبرانی نے اوسط میں اور ابن حبان نے اپنی صحیح میں اور بنی ہیقہ نے اس کو روایت کیا)

(۲) حضرت عبداللہ بن عمر رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا، اللہ تعالیٰ پندرہویں شعبان کی رات میں اپنی مخلوق کی طرف توجہ فرماتے ہیں اور اپنے بندوں کی مغفرت فرماتے ہیں، سوائے دو کے، (ایک) دشمنی رکھنے والا (دوسرा) کسی (نفسِ محترم) کو قتل کرنے والا اس کو امام احمد نے نرم سند کے ساتھ روایت کیا۔

(۳) مکھوں نے کثیر بن مرّہ سے نقل کیا انہوں نے آس حضرت صلی اللہ علیہ وسلم سے۔ آپ نے فرمایا، پندرہویں شعبان کی رات میں اللہ تعالیٰ زمین والوں کی مغفرت فرماتے ہیں۔

مشرک اور دشمنی رکھنے والے کی مغفرت نہیں فرماتے، یہیقی نے اس کو روایت کیا اور فرمایا کہ عمدہ مرسل تھے۔

(۲) مکھولؒ نے ابوالغلبہ رضی اللہ عنہ سے نقل کیا کہ حضرت صلی اللہ علیہ وسلم نے فرمایا، اللہ تعالیٰ پندرہویں شعبان کی رات میں اپنے بندوں کی طرف توجہ فرماتے ہیں، پھر مومنین کی مغفرت فرماتے ہیں، اور کافروں کو چھوڑ دیتے ہیں، (یعنی ان کی سزا کو موخر کرتے ہیں) اور دشمنی کرنے والوں کو بھی چھوڑ دیتے ہیں۔ یہاں تک کہ وہ دشمنی کو چھوڑ دیں، اس کو طبرانی اور یہیقی نے روایت کیا، یہیقی نے فرمایا یہ بھی مکھولؒ اور ابوالغلبہ کے درمیان عمدہ مرسل (یعنی منقطع) ہے۔

(۵) علاء بن حارثؓ سے روایت ہے کہ حضرت عائشہ رضی اللہ عنہا نے فرمایا۔ ایک رات حضرت صلی اللہ علیہ وسلم اٹھے، نماز پڑھی اور اتنا المبا سجدہ کیا کہ میں نے سمجھا کہ اپنی ہو گیا۔ یہ دیکھ کر میں اٹھی اور آپؐ کے انگوٹھے کو حرکت دی، تو آپؐ ہلے اور واپس ہوئے جب آپؐ سجدہ سے اٹھے اور نماز سے فارغ ہوئے تو فرمایا۔ اے عائشہ یا فرمایا اے حمیراء کیا تم نے یہ سمجھا کہ نبی صلی اللہ علیہ وسلم نے تمہارے ساتھ بیوقافی کی غذاری کی، میں نے کہا نہیں۔ یا رسول اللہ خدا کی قسم۔ لیکن میں نے یہ سمجھا کہ آپؐ کا انتقال ہو گیا۔ اس لئے کہ آپؐ نے سجدہ طویل کیا، آپؐ نے فرمایا۔ جانتی ہو یہ کون سی رات ہے؟ میں نے کہا اللہ اور اس کے رسول زیادہ جانتے ہیں۔ فرمایا یہ پندرہویں شعبان کی رات ہے۔ اللہ تعالیٰ اس رات میں اپنے بندوں کی طرف توجہ فرماتے ہیں۔ اور مغفرت طلب کرنے والوں کی مغفرت فرماتے ہیں۔ اور رحم طلب کرنے والوں پر رحم فرماتے ہیں، اور دشمنی رکھنے والوں کو موخر کر دیتے ہیں ان کی حالت پر، اس کو بھی یہیقی نے روایت کیا اور فرمایا کہ یہ بھی جید مرسل ہے اور شاید علاء نے مکھول سے سُنا ہو۔

(اتر غیب والترہیب جلد ۳ صفحہ ۳۶۲)

۹  
اسی روایت میں یہ بھی ہے کہ میں نے سُنا کہ حضرت صلی اللہ علیہ وسلم سجدہ میں یہ دعا پڑھ رہے تھے۔ أَعُوذُ بِعَفْوِكَ مِنْ عَقَابِكَ وَأَعُوذُ بِرِضَاكَ مِنْ سَخْطِكَ وَأَعُوذُ بِكَ مِنْكَ لَا أَحْصِي ثَنَاءً عَلَيْكَ أَنْتَ كَمَا أَثْنَيْتَ عَلَى نَفْسِكَ۔

ترجمہ: اے خدا میں تیری سزا سے تیری عنفو کی پناہ میں آتا ہوں، اور تیری نار انگکی سے تیری رضا کی پناہ میں آتا ہوں، تیرے (عذاب) سے تیری پناہ میں آتا ہوں، میں تیری پوری تعریف نہیں کر سکتا تو ویسا ہی ہے جیسی تو نے خود اپنی تعریف کی۔ (اتر غیب والترہیب جلد ۲ صفحہ ۱۱۹)

(۶) حضرت عائشہ رضی اللہ عنہا سے مردی ہے کہ حضرت صلی اللہ علیہ وسلم میرے یہاں تشریف لائے، اپنے دونوں کپڑے اُتارے (اور لیٹے) پھر ابھی پورا آرام بھی نہیں فرمایا کہ اُٹھے اور دونوں کپڑے پہن کر (چل دیے) مجھے بہت غیرت لاحق ہوئی، میں نے سمجھا کہ اپنی دوسری کسی بیوی کے یہاں تشریف لے گئے، میں بھی پیچھے پیچھے چلی۔ آپؐ کو بقیع ( مدینہ کے قبرستان) میں پایا، آپؐ مومن مردوں، عورتوں اور شہداء کے لئے دُعاء مغفرت کر رہے تھے۔ میں نے اپنے جی میں کہا میرے ماں باپ آپؐ پر قربان ہوں، آپؐ اپنے رب کی حاجت میں ہیں اور میں اپنی ضرورت میں ہوں، میں واپس کمرہ میں آکی، میرا سانس چڑھ رہا تھا۔ آپؐ بھی میرے بعد تشریف لائے اور پوچھا۔ اے عائشہ یہ تیرا سانس کیوں چڑھ رہا ہے؟ میں نے اپنا واقعہ بیان کیا۔ آپؐ نے فرمایا کیا تم ڈر رہی تھیں کہ اللہ اور اس کے رسول تم پر ظلم کریں گے، میرے پاس جبریل علیہ السلام آئے اور فرمایا یہ پندرہویں شعبان کی رات ہے، اس میں اللہ تعالیٰ کی طرف سے قبلیہ بنو کلب کی بکریوں کے بال کے برابر لوگوں کو جہنم کی آگ سے آزاد کرتے ہیں۔ لیکن مشرک، دشمنی رکھنے والے، رشتہ کو کاٹنے والے، ازار کو خنک سے نیچے لٹکانے والے، والدین کی نافرمانی کرنے والے، شراب کی عادت والے کی طرف نہیں دیکھتے، پھر آپؐ نے اپنے دونوں کپڑے اُتارے اور مجھ سے فرمایا۔ مجھ کو اجازت دیتی ہو کہ میں اس رات میں قیام کروں، میں نے کہا میرے ماں باپ آپؐ پر قربان ہوں، پھر آپؐ کھڑے ہوئے (نماز پڑھنے

۱ مرسل ایسی روایت کو کہتے ہیں جس میں تابعی آس حضرت صلی اللہ علیہ وسلم کے قول یا فعل کو نقل کریں ایسی روایت امام ابو حنیفہ اور امام مالک کے یہاں قبول ہوتی ہے۔ امام شافعی اور امام احمد کے یہاں بھی جبکہ اس کی تائید کسی دوسری اور روایت سے ہوتی ہو، اور یہاں ایسا ہی ہے۔

لگے) رات میں لمبا سجدہ کیا تھا کہ میں نے گمان کیا کہ آپ کی روح قبض ہو گئی۔ میں اٹھی اور آپ کوتلاش کرنے لگی (اس لئے کہ کمرہ میں چراغ نہ رہا ہوگا) میرا ہاتھ آپ کے قدموں کے باطنی حصہ پر پڑا تو آپ نے حرکت کی اس سے مجھ کو خوشی ہوئی۔ میں نے سننا آپ سجدہ میں کہہ رہے تھے (وہی دعا جو حدیث نمبر ۵ میں گذری) صحیح کو میں نے اس کا تذکرہ کیا تو فرمایا اس دعا کو سیکھو اور سکھاؤ، جبریل علیہ السلام نے مجھ کو یہ کلمات سکھائے ہیں۔ اور مجھ سے کہا ہے کہ سجدہ میں، میں ان کو دھراوں۔ اس کو نیہقی نے روایت کیا۔ (التغیب والترہیب جلد ۳ صفحہ ۳۶۰)

یہ روایت بھی ضعیف ہے اس لئے کہ حافظ منذری نے اس روایت کو روی سے ذکر کیا اور آخر میں کوئی کلام نہیں کیا اور دیباچہ میں لکھا ہے کہ اسناد ضعیف کی دو پہچان ہیں۔ ایک لفظ روی سے اس کو شروع کرنا دوسرے آخر میں کلام نہ کرنا (دیباچہ ترغیب و تہیب صفحہ ۷۳) و منثور میں لکھا ہے کہ نیہقی نے اس کی تضعیف کی ہے (درمنثور جلد ۱ صفحہ ۲۷) غالباً یہی روایت ترمذی میں مختصر اس طرح مروی ہے۔

حضرت عائشہ فرماتی ہیں کہ میں نے ایک رات حضرت صلی اللہ علیہ وسلم کو (سو کر اٹھنے کے بعد) نہیں پایا۔ میں باہر نکلی تو حضرت صلی اللہ علیہ وسلم بقع میں تھے۔ آپ نے فرمایا۔ کیا تم ڈر رہی تھیں کہ اللہ تعالیٰ اور اس کے رسول تم پر ظلم کریں گے (یعنی تمہاری باری کے دن دوسرا بیوی کے پاس چلے جائیں گے) میں نے کہا۔ یا رسول اللہ میں نے سمجھا کہ آپ دوسرا بیوی کے بیہاں تشریف لے گئے۔ آپ نے فرمایا۔ اللہ تعالیٰ نصف شعبان کی رات میں قربی آسمان کی طرف نزول فرماتے ہیں (یہ آخرنا اللہ تعالیٰ کی شان کے مطابق ہوتا ہے) اور بونکلہ قبلہ کی بکریوں کے بالوں کی تعداد سے بھی زیادہ مغفرت فرماتے ہیں۔

(ترمذی جلد ۲ صفحہ ۱۵۶ مع العرف العذری طبع کراچی)

امام ترمذی نے فرمایا کہ امام بخاری نے اس حدیث کو ضعیف بتایا۔ (ایضاً) یہ

اس کی وجہ یہ ہے کہ اس میں ایک راوی بخاری بن ارطاة ہیں، جو ضعیف ہیں، اور انہوں نے یحییٰ بن ابی کثیر سے اس حدیث کو سنائیں ہے۔ اس لئے مقطع بھی ہے۔ امام بخاری نے فرمایا کہ یحییٰ بن ابی کثیر نے بھی عودہ ابن الزیر سے نہیں سنایا۔

## شب براءت کی حقیقت

روایت اسی سند سے اہن ماجہ میں بھی ہے (صفحہ ۹۹)۔ رzin نے بھی اس کو روایت کیا ہے، اس میں یہ ہے کہ بونکلہ کی بکریوں کے بالوں سے بھی زیادہ ایسے لوگوں کی مغفرت فرماتا ہے جو جہنم کے مستحق تھے۔ (مشکوہ صفحہ ۱۱۵)

(۷) حضرت ابو موسیٰ اشعری رضی اللہ عنہ سے مروی ہے کہ اللہ تعالیٰ پندرہویں شعبان کی رات میں توجہ فرماتے ہیں اور مشرک اور کینہ رکھنے والے کے سواتما مخلوق کی مغفرت فرماتے ہیں۔ (ابن ماجہ صفحہ ۹۹) یہ حدیث بھی ضعیف ہے۔

(۸) حضرت علی رضی اللہ عنہ سے روایت ہے کہ حضرت صلی اللہ علیہ وسلم نے فرمایا۔ جب پندرہویں شعبان کی رات ہو تو اس رات میں قیام کرو اور اس کے دن میں روزہ رکھو اس لئے کہ اللہ تعالیٰ اس رات میں غروب آفتاب ہی سے قربی آسمان پر نزول فرماتے ہیں (انہی شان کے مطابق) اور فرماتے ہیں۔ کوئی مغفرت کا طالب ہے کہ میں اس کی مغفرت کروں اور کوئی روزی کا طالب ہے کہ میں اس کو روزی دوں، کوئی مصیبت میں بستلا ہے کہ میں اس کو عافیت دوں اسی طرح اور بھی اعلان فرماتے ہیں اور یہ صحیح تک جاری رہتا ہے۔ (ابن ماجہ صفحہ ۹۹) اس کو نیہقی نے بھی، شعب الایمان میں روایت کیا ہے۔ (درمنثور للسیوطی جلد ۶ صفحہ ۲۶) یہ روایت بہت ضعیف ہے لے بلکہ بعض لوگوں نے موضوع کہا ہے۔

(۹) حضرت ابو بکر صدیق رضی اللہ عنہ سے روایت ہے کہ حضرت صلی اللہ علیہ وسلم نے فرمایا۔ اللہ تعالیٰ پندرہویں شعبان کی رات میں قربی آسمان کی طرف نزول فرماتے ہیں پھر ہر

اس کی سند میں ابن الجیع ضعیف راوی ہیں۔ (تحفۃ الاحوزی شرح ترمذی جلد ۲ صفحہ ۵۳) نیز ضحاک کا حال معلوم نہیں اور انہوں نے ابو موسیٰ اشعری سے سنائیں ہے۔

اس کی سند میں ایک راوی ابن ابی برهہ ہے، ان کے نام میں اختلاف ہے ان پر وضع حدیث کا الزام لگایا گیا ہے۔ (تقریب للحافظ ابن حجر صفحہ ۳۹۶) امام احمد نے فرمایا یہ حدیث وضع کرتا ہے۔ نسائی نے کہا متوفی ہے۔ ابن معین نے کہا اس کی حدیث کو کہنیں ہے۔ امام بخاری وغیرہ نے بھی اس کی تضعیف کی ہے (میزان الاعتدال للذہبی جلد ۳ صفحہ ۵۰۳) اس لئے یہ حدیث بہت ضعیف ہے، فضائل اعمال میں بھی اس کی حدیث پر اعتماد نہیں کیا جاتا جیسا کہ آئندہ معلوم ہوگا۔ اس لئے اس روزہ کو سُنّت سمجھ کر نہیں رکھ سکتے، نفل کی نیت سے رکھ سکتے ہیں۔ واللہ اعلم۔

۱۔ اس کی سند میں مجہول راوی ہیں اور انقطاع ہے۔

چیز کی مغفرت فرماتے ہیں، سوائے مشرک آدمی کے اور اس کے جس کے دل میں دشمنی ہے۔  
(در منثور السیوطی جلد ۶ صفحہ ۲۶ و میزان جلد ۲ صفحہ ۲۵۹)

حافظ منذری نے فرمایا کہ ابو بکر صدیق رضی اللہ عنہ کی یہ حدیث بزرگ اور نبی ﷺ نے ایسی سند کے ساتھ روایت کی ہے جس میں کوئی حرج نہیں لیکن اس میں کلام ہے۔

(الترغیب والترہیب جلد ۳ صفحہ ۳۵۹)

(۱۰) عثمان ابن ابی العاص سے مروی ہے کہ حضرت صلی اللہ علیہ وسلم نے فرمایا۔ نصف شعبان کی رات میں اللہ تعالیٰ قربی آسمان کی طرف نزول فرماتے ہیں۔ اور ایک آواز دینے والا آواز دیتا ہے کہ کوئی مغفرت کا طالب ہے کہ میں اس کی مغفرت کروں، کوئی مانگنے والا ہے کہ میں اس کو دوں۔ چنانچہ ہر سائل کو دیتا ہے سوائے اس عورت کے جو زانیہ ہو اور سوائے مشرک کے، اس کو نبی ﷺ نے روایت کیا۔  
(در منثور جلد ۶ صفحہ ۲۷)

(۱۱) حضرت عائشہ رضی اللہ عنہا سے روایت ہے کہ نصف شعبان کی رات میں حضرت صلی اللہ علیہ وسلم میرے یہاں تھے، میرے یہاں رہنے کی باری تھی، رات کے درمیان میں نے آپؐ کو نہیں پایا تو مجھے غیرت آئی جو عورتوں کو لاحق ہوا کرتی ہے۔ میں نے اپنی چادر لپیٹ کر حضرت صلی اللہ علیہ وسلم کو آپؐ کی بیویوں کے کروں میں تلاش کرنا شروع کیا، لیکن کہیں نہیں ملے۔ میں اپنے کمرے میں واپس ہوئی تو آپؐ کو دیکھا سجدہ میں پڑے ہوئے ہیں۔ اور سجدہ میں یہ فرمारہے ہیں۔ سَجَدَ لَكَ خَيَالِيْ وَسَوَادِيْ وَأَمَنِيْ بِكَ فُؤَادِيْ فَهَذِهِ يَدِيْ وَمَا جَنِيْتَ بِهَا عَلَىٰ نَفْسِيْ يَا عَظِيمُ يُرْجِي لِكُلِّ عَظِيمٍ إِغْفِرَ الدَّنْبَ الْعَظِيمَ سَجَدَ وَجْهِي لِلَّذِي خَلَقَهُ، وَشَقَّ سَمْعَةَ وَبَصَرَةَ، پھر سراٹھایا اور دوبارہ سجدہ میں گئے اور فرمایا۔ أَعُوذُ بِرِضَاكَ مِنْ سَخَطِكَ وَأَعُوذُ بِعَفْوِكَ مِنْ عِقَابِكَ وَأَعُوذُ بِكَ مِنْكَ أَنْتَ كَمَا أَثْنَيْتَ عَلَى نَفْسِكَ أَقُولُ كَمَا قَالَ أَخِيْ دَاؤُدَ أَغْفِرُ وَجْهِي فِي التُّرَابِ لِسَيِّدِيْ وَحَقَّ لَهُ أَنْ يُسْجَدَ پھر سراٹھایا اور فرمایا اللَّهُمَّ ارْزُقْنِي قَلْبًا تَقِيًّا مِنَ الشَّرِّ نَقِيًّا لَا جَاهِيًّا وَلَا شَقِيًّا پھر نماز سے فارغ

ہو کر میرے ساتھ چادر میں سو گئے میرا سانس چڑھ رہا تھا تو فرمایا۔ اے حمیراء یہ کیسا سانس ہے۔ میں نے بتایا تو اپنے ہاتھوں سے میرے گھنٹوں کو سہلایا اور فرمایا، ان ٹانگوں نے اس رات بہت زحمت اٹھائی، یہ رات نصف شعبان کی رات ہے اس میں اللہ تعالیٰ قربی آسمان کی طرف نزول فرماتے ہیں، اور اپنے بندوں کی مغفرت فرماتے ہیں، مشرک اور دشمنی رکھنے والوں کو چھوڑ کر، اس کو بیہقی نے روایت کیا۔ (در منثور جلد ۶ صفحہ ۲۷) اس روایت کا حال معلوم نہیں۔

فائدہ (۱): شب براءت کی فضیلت میں جتنی روایات وارد ہوئی ہیں ان میں کوئی بھی ایسی نہیں جو کلام سے خالی ہو، مولانا یوسف بنوری فرماتے ہیں ولم اقف علی حدیث مُسَنَّد مرفوع صحیح فی فضلها۔  
(معارف السنن جلد ۵، صفحہ ۳۱۹)

ابن دحیہ محدث نے بھی فرمایا کہ نصف شعبان کی رات کے بارے میں کوئی چیز صحیح نہیں ہے اور نہ پچھے راویوں نے اس میں کسی خاص نماز کو ادا کیا ہے۔

(فیض القدر شرح الجامع الصیفی جلد ۲، صفحہ ۳۱۷)

تاہم چونکہ ضعیف روایات کئی ایک ہیں اور متعدد صحابہ سے مروی ہیں، بعض کی سند میں زیادہ کلام نہیں، بعض کو ابن حبان نے اپنی صحیح میں جگہ دی، بعض کی سند کو منذری نے لا بأس بہ فرمایا اس لئے محدثین کے اصول کے مطابق جموجمہ احادیث سے شب براءت کی فضیلت ثابت مانی جائے گی یہی بات عام طور پر محدثین اور فقهاء میں مشہور ہے، اور یہی حق ہے۔

علامہ ابن تیمیہ جو عام طور سے ایسی چیزوں کا انکار کر دیتے ہیں وہ بھی شب براءت کی فضیلت کو تسلیم کرتے ہیں۔ فرماتے ہیں، نصف شعبان کی رات کی فضیلت میں اتنی احادیث اور آثار مروی ہیں جن سے معلوم ہوتا ہے کہ اس کو فضیلت حاصل ہے، اور بعض سلف نے اس رات کو نماز کے لئے خاص کیا ہے۔  
(فیض القدر جلد ۲، صفحہ ۳۱۷)

مولانا عبد الرحمن مبارکپوری شرح ترمذی میں فرماتے ہیں، یہ احادیث اپنے مجموعہ کے ساتھ ان لوگوں کے خلاف تجھت ہیں جو یہ کہتے ہیں کہ نصف شعبان کی رات کی فضیلت میں کچھ ثابت نہیں۔  
(تحفۃ الاحوال جلد ۲، صفحہ ۵۳)

اس لئے بعض تشدیدین کے قول سے دھوکہ میں نہیں آنا چاہیے اور اس رات سے فائدہ اٹھانا چاہیے۔ وَاللَّهُ وَلِيُ التَّوْفِيقُ وَهُوَ نَعْمَ الْوَكِيلُ۔

فائدہ (۲) : ان احادیث سے معلوم ہوا کہ جو فضیلت اس رات کی ہے وہ یہ ہے کہ شروع رات، ہی سے اللہ تعالیٰ بندوں کی طرف توجہ فرماتے ہیں، اور توبہ کرنے والوں، استغفار کرنے والوں کی مغفرت فرماتے ہیں، اس لئے ہر مسلمان کو چاہیے کہ اس موقع کو غنیمت سمجھے، اللہ کی طرف متوجہ ہو کر اپنے گناہوں پر ندامت کے آنسو بھائے۔ گناہوں سے باز رہنے کا اللہ کی بارگاہ میں عہد کرے، اللہ تعالیٰ سے اپنے گناہوں کی مغفرت کا طالب بنے، اپنے لئے بھی، تمام مسلمانوں کے لئے مردوں اور زندوں کے لئے بھی دعاۓ مغفرت کرے اور اس امید کے ساتھ کہ اللہ تعالیٰ ضرور مغفرت فرمادیں گے، اور رحم فرمائیں گے۔

## بدلنصیب لوگ

حدیثوں سے معلوم ہوا کہ اس مبارک رات میں بھی کچھ اللہ کے بندے اللہ تعالیٰ کی مغفرت سے محروم رہتے ہیں۔ وہ ہیں مشرک، دشمنی رکھنے والے، شراب پینے والے، والدین کی نافرمانی کرنے والے، لگنی، پائچامہ وغیرہ مختنے سے نیچے لٹکانے والے، زنا کرنے والے، محترم نفس کو قتل کرنے والے، رشتہداروں سے قطع تعلق کرنے والے۔ اس لئے ہر مسلمان خیال کرے کہ ان گناہوں میں سے کوئی بھی گناہ اس کے اندر ہو تو خصوصیت سے اس سے توبہ کرے اور مغفرت کی دعا کرے، ورنہ یہ مبارک رات جس میں اللہ تعالیٰ کی طرف سے رحمت اور مغفرت کی بارش ہوتی ہے، آکر چل جائے گی، اور وہ اسی طرح محروم رہے گا، اگر کسی کا حق دبایا ہے اور ستایا ہے، تکلیف دی ہے تو معافی بھی مانگے اور اس کا حق ادا کرے اس لئے کہ حقوق العباد کا ضابطہ یہ ہے کہ بندوں کے معاف کے بغیر اللہ تعالیٰ بھی معاف نہیں فرماتے جیسا کہ حدیثوں میں اس کو بیان کر دیا گیا ہے۔

اللَّهُمَّ اغْفِرْ لَنَا وَلِلْمُؤْمِنِينَ وَالْمُؤْمَنَاتِ وَالْمُسْلِمِينَ وَالْمُسْلِمَاتِ  
الْحَيَاةَ مِنْهُمْ وَالْمَوْتَاتِ

## شب براءت کی خصوصیت

شب براءت کی خصوصیت یہ ہے کہ اول شب ہی سے مغفرت و رحمت کی بارش ہونے لگتی ہے اور صبح تک رہتی ہے اور بے شمار لوگوں کے گناہ معاف کر دیے جاتے ہیں۔ ورنہ اللہ تعالیٰ کا قریبی آسمان کی طرف نزول ہر رات ہوتا ہے لیکن صرف نٹ اخیر میں۔ مگر ہر رات اس کثرت سے مغفرت کا اعلان نہیں (یہ بات حافظ زین الدین عراقی نے کہی) (فیض القدر جلد ۲، صفحہ ۳۱)

ہاں مگر یاد رہے کہ شب براءت کی روایات ضعیف ہیں اور ہر رات آخری تہائی حصہ میں نزول کی روایت بالکل صحیح ہے، اس لئے یوں سمجھنا چاہیے کہ اللہ تعالیٰ نے قدر دانوں کے لئے ہر رات مغفرت و رحمت حاصل کرنے کا موقع عنایت فرمایا ہے اور اللہ تعالیٰ کی بے پایاں رحمت کا تقاضہ بھی یہی تھا کہ ہر روز یہ موقع گنہگاروں کو ملا کرے۔

اسی لئے حضرت صلی اللہ علیہ وسلم ہر رات اٹھ رعبادت فرماتے تھے اور لمبی لمبی رکعت اور رکوع اور سجدہ والی نماز پڑھتے تھے، امت کو آس حضرت صلی اللہ علیہ وسلم کی اس سفت کو ہرگز نہیں بھولنا چاہیے۔ چند احادیث ملاحظہ ہوں۔

## ہر رات آس حضرت صلی اللہ علیہ وسلم کی عبادت

حضرت ابو ہریرہ رضی اللہ عنہ فرماتے ہیں کہ حضرت صلی اللہ علیہ وسلم نے فرمایا۔ ہمارا رب تبارک و تعالیٰ ہر رات قریبی آسمان کی طرف نزول فرماتا ہے جبکہ رات کا آخری تہائی حصہ باقی رہ جاتا ہے۔ فرماتا ہے کون ہے جو مجھ سے دعا کرتا ہے کہ میں اس کی دعا قبول کروں اور کون ہے جو مجھ سے مالکتا ہے کہ میں اس کو دوں، کون ہے جو مجھ سے مغفرت کا طالب ہے کہ میں اس کی مغفرت کروں۔ (بخاری جلد ۱، صفحہ ۱۵۳، مسلم جلد ۱، صفحہ ۲۵۸)

مسلم کی ایک روایت میں ہے پھر دنوں ہاتھ پھیلاتا ہے اور فرماتا ہے کہ کون ہے جو قرض دے ایسی ذات کو جو نہ محتاج ہے نہ ظالم۔ صبح تک یہ سلسلہ جاری رہتا ہے۔ (مکملہ صفحہ ۱۰۵)

عمرو بن عقبہ فرماتے ہیں کہ حضرت صلی اللہ علیہ وسلم نے فرمایا، اللہ تعالیٰ بندوں سے زیادہ قریب رات کے آخری حصہ میں ہوتا ہے، تم سے اگر ہو سکتے تو اس وقت اللہ کاذک کرو (ترمذی نے اس کور دایت کیا اور کہا یہ حدیث حسن صحیح غریب ہے۔) (مکملہ صفحہ ۱۰۹)

حضرت عائشہ رضی اللہ عنہا فرماتی ہیں کہ آس حضرت صلی اللہ علیہ وسلم اول شب میں سو جاتے اور اخیر شب کو زندہ رکھتے (یعنی عبادت کرتے) الحدیث۔ (تفقیع علیہ مکملہ صفحہ ۱۰۹)

حضرت عائشہ رضی اللہ عنہا فرماتی ہیں کہ حضرت صلی اللہ علیہ وسلم رمضان اور غیر رمضان میں گیارہ رکعتوں سے زیادہ نہیں پڑھتے تھے۔ چار پڑھتے تھے۔ مت پوچھوئتی اچھی اور لمبی پھر۔ چار پڑھتے تھے مت پوچھوئتی اچھی اور لمبی (یعنی بہت لمبی اور اچھی) پھر تین رکعت (وتر) پڑھتے۔ (بخاری شریف جلد ا، صفحہ ۱۵۲)

حضرت عائشہ رضی اللہ عنہا فرماتی ہیں کہ حضرت صلی اللہ علیہ وسلم ایسی نماز پڑھتے کہ آپ کے دونوں قدم پھول جاتے، کبھی فرمایا کہ پہٹ جاتے، کہا جاتا کہ آپ اتنی کیوں محنت کرتے ہیں، آپ کے اگلے پچھلے سب گناہ معاف ہیں تو فرماتے، کیا میں شکرگزار بندہ نہ ہوں۔ (بخاری شریف جلد ا صفحہ ۱۵۲، جلد ۲، صفحہ ۷۴) تہجد کی نماز میں وہ دعا بھی ثابت ہے جو حدیث نمبر ۵ میں گزری یعنی الہم انی اعوذ بر رضاک انخ۔ (مسلم جلد ا، صفحہ ۱۹۲)

حضرت عمر رضی اللہ عنہ رات کو آخری حصہ میں اپنی بیویوں کو بھی اٹھاتے تھے تاکہ وہ نماز پڑھیں، پھر وہ آیت تلاوت فرماتے جس کا ترجمہ یہ ہے ”اپنے گھر والوں کو نماز کا حکم دو اور خود بھی اس پر جمہر ہو، ہم تم سے روزی نہیں مانگتے ہم تم کو روزی دیں گے اور اچھا انجام تقویٰ کا ہے۔“ اس طرح کی بہت سی صحیح روایات ہیں جن سے معلوم ہوتا ہے کہ ہمیشہ آپ رات کو نماز پڑھنے کا اہتمام فرماتے، صحابہؓ کو بھی آپ اس کی ترغیب فرماتے، صحابہؓ اس کا اہتمام کرتے۔ قرآن پاک میں بھی اس کا تذکرہ ہے۔

شب براءت کی ضعیف احادیث کی وجہ سے اگر ہم عبادت کا اہتمام کرتے ہیں اور کرنا چاہیے تو تمام راتوں میں بھی ضرور اس کا اہتمام کرنا چاہیے اس لئے کہ ہر رات آخری حصہ میں میں اللہ تعالیٰ کا نزول ہوتا ہے اور دعا کے لئے بلا یا جاتا ہے، آس حضرت صلی اللہ علیہ وسلم اور صحابہ کرام اس کا اہتمام کرتے تھے۔ قرآن و حدیث میں اس کی ترغیب موجود ہے، کوئی عبادت محض روایجی طور پر نہیں کرنی چاہیے۔

## شب براءت میں قبرستان جانا

مذکورہ روایات میں سے ایک دور دایت میں رات کو اٹھ کر حضرت صلی اللہ علیہ وسلم کا قبرستان جانا بھی مذکور ہے، یہ بات بھی شب براءت کی خصوصیات میں سے نہیں بلکہ دوسری صحیح روایات سے بھی آپ کا رات کے آخری حصہ میں قبرستان جانا ثابت ہے۔

حضرت عائشہ رضی اللہ عنہا فرماتی ہیں کہ جب بھی حضرت صلی اللہ علیہ وسلم کی میرے یہاں رات کو رہنے کی باری ہوتی آخر رات میں لقیع (مدینہ کے قبرستان) جاتے اور یہ فرماتے۔ **السلامُ عَلَيْكُمْ دَارَ قَوْمٍ مُّؤْمِنِينَ وَآتَاكُمْ مَا تَوَعَدُونَ غَدًا مُّوَجَّلُونَ وَإِنَّا إِنْشَاءَ اللَّهِ بِكُمْ لَا حَقُونَ اللَّهُمَّ اغْفِرْ لِأَهْلِ بَقِيعِ الْغَرْقَدِ۔** (صحیح مسلم جلد ا، صفحہ ۳۱۳)

یعنی اے مؤمنین کے قبرستان والوں پر سلامتی ہو۔ تمہاری موت آگئی جس کا تم سے وعدہ کیا جا رہا تھا۔ کل (قیامت) کی طرف تم جا رہے ہو، ہم بھی تمہارے ساتھ انشاء اللہ مل جائیں گے۔ یا اللہ لقیع والوں کی مغفرت فرم۔

امام نووی لکھتے ہیں کہ اس سے معلوم ہوا کہ زیارت قبور اور قبر والوں کو سلام کرنا۔ اور ان کے لئے ذعاۓ مغفرت کرنا مستحب ہے۔ (ایضاً)

صحیح مسلم ہی کی ایک اور دایت میں حضرت عائشہ رضی اللہ عنہا اسی طرح کی تفصیل ذکر کرتی ہیں۔ جیسی شب براءت کے بارے میں گذری اور معلوم ہے کہ مسلم شریف کی سب روایتیں صحیح مانی جاتی ہیں۔

فرماتی ہیں کہ جب میری باری کی رات آئی جس میں آں حضرت صلی اللہ علیہ وسلم فرماتے ہیں کہ جب میری باری کی رات آئی جس میں آں حضرت صلی اللہ علیہ وسلم پر اپنے پاس تھے آپ تشریف لائے۔ اپنی چادر رکھی چپل نکال کر اپنے پاؤں کے پاس رکھ لئے۔ اپنی لنجی کا کنارہ بستر پر بچھایا پھر لیٹ گئے۔ اتنی دیر لیٹی رہے کہ سمجھا کہ میں سوگئی۔ پھر اپنی چادر آہستہ سے ہلی، اور آہستہ سے چپل پہنی اور آہستہ سے دروازہ کھولا پھر آہستہ سے اس کو بند کیا (اور چپل دیے) میں نے بھی اپنے ازار اور کرتے کو پہنا، اور ہنی اور ہمی اور آپ کے پیچھے نکلی۔ حضرت صلی اللہ علیہ وسلم بقیع گئے کھڑے رہے، اور دیر تک کھڑے رہے پھر اپنے ہاتھوں کوتین مرتبہ اٹھایا پھر واپس ہوئے، میں بھی واپس ہوئی۔ حضرت صلی اللہ علیہ وسلم تیز چلے میں بھی تیز چلی۔ آپ اور تیز ہوئے میں بھی اور تیز ہوئی۔ میں حضرت سے پہلے اندر آگئی جیسے ہی میں لیٹی۔ آپ آگئے۔ پوچھا اے عائشہ کیوں تیر اسنس تیز چل رہا ہے، اور پیٹ اونچا ہو رہا ہے۔ میں نے کہا کوئی بات نہیں۔ آپ نے فرمایا۔ بتاؤ ورنہ اللہ تعالیٰ مجھے بتائیں گے۔ میں نے کہایا رسول اللہ! میرے ماں باپ آپ پر قربان ہوں پھر میں نے سارا واقعہ بیان کیا۔ آپ نے فرمایا تم ہی وہ شخص تھی جو آگے نظر آ رہا تھا۔ میں نے کہا جی۔ پھر آپ نے میرے سینہ میں ایک گھونسamar جس کی چوٹ مجھے محسوس ہوئی۔ پھر فرمایا کیا تو نے یہ سمجھا کہ اللہ اور اس کے رسول تم پر ظلم کرتے ہیں۔ حضرت عائشہ نے فرمایا لوگ کسی بات کو جتنا ہی چھپا میں اللہ تعالیٰ آپ کو بتا ہی دیتے ہیں۔ ہاں۔ آپ نے فرمایا جریل علیہ السلام میرے پاس آئے تم سے چھپا کر مجھے پکارا۔ میں نے بھی تم سے چھپا کر ان کو جواب دیا اور وہ اس وقت اندر نہیں آتے جبکہ تم اپنے کپڑے اُتار دیتی ہو، میں نے سمجھا کہ تم سوگئی ہو اس لئے اٹھانا پسند نہیں کیا۔ اور خیال کیا کہ تم کو وحشت ہو گی۔ جریل علیہ السلام نے کہا کہ آپ کے رب آپ کو حکم دیتے ہیں کہ بقیع والوں کے پاس جا کر ان کے لئے دعاۓ مغفرت کریں۔ حضرت عائشہ رضی اللہ عنہا نے پوچھا وہاں جا کر کیا کریں۔ آپ نے فرمایا یہ کہو۔ **السلام على أهل الدين من المؤمنين والmuslimin** وَيَرْحَمُ اللَّهُ الْمُسْتَقْدِمِينَ مِنَا وَالْمُسْتَأْخِرِينَ وَإِنَّ إِنْشَاءَ اللَّهِ بِكُمْ لَا حِقُولُ

اے مؤمن اور مسلم گھروں تم پر سلامتی ہو۔ اللہ تعالیٰ ہم میں سے اگلے پچھلے لوگوں پر رحم فرمائے، انشاء اللہ ہم بھی تم سے جاملیں گے۔ (صحیح مسلم جلد ۱، صفحہ ۳۱۲)

اس روایت میں شب براءت یا کسی خاص رات کا کوئی ذکر نہیں اور اس سے پہلی روایت سے معلوم ہوتا ہے کہ جب بھی حضرت عائشہ رضی اللہ عنہا کے یہاں حضرت صلی اللہ علیہ وسلم کے رہنے کی باری ہوتی تو آپ قبرستان تشریف لے جاتے۔ شب براءت میں قبرستان جانے کے ساتھ ہم کو دیکھنا ہے کہ ان صحیح حدیثوں پر ہم کتنا عمل کرتے ہیں۔

حضرت بُریدہ السلمیؓ فرماتے ہیں کہ حضرت صلی اللہ علیہ وسلم نے فرمایا، میں تم کو زیارت قبور سے منع کیا کرتا تھا (لیکن اب کہتا ہوں کہ) قبوروں کی زیارت کیا کرو۔ ایک حدیث میں ہے کہ اس سے موت کی یاد آتی ہے۔ (صحیح مسلم جلد ۱، صفحہ ۳۱۲)

اس حدیث میں دن اور رات کی بھی کوئی قید نہیں، جب کسی کو موقع ہو قبرستان جانا چاہیے اور اپنی موت کو یاد کرنا چاہیے اور مرحومین کے لئے دعاۓ مغفرت و رحمت وغیرہ کرنی چاہیے۔

صرف شب براءت میں اس عمل کو کر کے سال بھر کی فرصت نہیں سمجھ لینی چاہیے۔ زیارت قبور کے لئے کسی خاص دن کی تخصیص، مثلاً جمعہ یا جمعرات کی کسی حدیث سے ثابت نہیں۔ اس لئے ایسی تخصیص کا اعتقاد نہیں رکھنا چاہیے۔

## شب براءت میں کوئی خاص نماز ثابت نہیں

علامہ انور شاہ کشمیریؒ نے فرمایا۔ شب براءت کی فضیلت ثابت ہے، لیکن کتابوں میں جو منکر اور ضعیف روایتیں مذکور ہیں ان کی کوئی اصل نہیں۔ (اعرف الشذی مع الترمذی صفحہ ۱۵۶)

علامہ یوسف بتوڑیؒ معارف السنن میں فرماتے ہیں کہ اسی روایات ابو طالب علیؑ نے قوت القلوب میں ذکر کی ہیں، انہی کا اتباع امام غزالیؑ نے کیا ہے اور انہی دونوں کی پیروی شیخ عبدالقدار جیلانیؑ نے غنیۃ الطالبین میں کی ہے۔

حضرت علیؑ سے ایک روایت ذکر کی جاتی ہے جس میں سورکعات کی ایک نماز بتائی گئی ہے۔ ابن الجوزی وغیرہ نے اس کے موضوع ہونے کی تصریح کی ہے۔

(معارف السنن جلد ۵ صفحہ ۳۱۹)

امام ذہبی ابن عراق اور امام سیوطی، ملا علی قاری، وغیرہ محدثین نے اپنی کتابوں میں ایسی نمازوں کی ختم تردید کی ہے، اس کی تفصیل جس کو دیکھنی ہو موضوعات کی کتابیں دیکھئے۔

غذیۃ الطالبین اگرچہ شیخ عبدالقدار جیلانی کی تصنیف ہے لیکن اس میں بہت سی باتیں بعد میں داخل کردی گئی ہیں۔ یہ بات امام ذہبی نے کہی ہے (تقریر مولا ناشیر احمد عثمانی شائع کردہ جامعہ اسلامیہ ذاہبی صفحہ ۲۷) اس لئے یہ کتاب بھی معتبر نہیں رہی۔

احادیث کے باب میں محدثین کا قول معتبر ہوتا ہے، صوفیاء کرام اور واعظین کا نہیں، اس کی تصریح علماء حدیث نے کی ہے۔

ملا علی قاریؒ نے شب براءت کی نمازوں کے بارے میں ایک خاص فصل قائم کی ہے اور ان کو ذکر کر کے ان کا بے اصل ہونا بیان کیا ہے اور لکھا ہے کہ یہ نماز میں چوتھی صدی کے بعد ایجاد ہوئی ہیں، اور بیت المقدس سے ان کی ابتداء ہوئی ہے۔ پھر ان کے لئے حدیثی وضع کر لی گئیں۔ (موضوعات کیبر صفحہ ۳۳۰، تذكرة الموضوعات للفتحی صفحہ ۲۵)

## پندرہویں شعبان کا روزہ ثابت نہیں

بعض حضرات پندرہویں شعبان کے روزہ کو سنت بتاتے ہیں، ان کو ابن ماجہ کی حضرت علیؑ کی روایت سے دھوکہ ہوا۔ یہ روایت معتبر نہیں۔ اور روزہ کا ذکر اسی روایت میں ہے۔ یہ حدیث نمبر ۸ ہے۔ اس کے حاشیہ میں ہم نے بتایا ہے کہ اس میں ایک روایت ابن ببرہ، بہت ضعیف ہے۔ اس پر حدیث وضع کرنے کا الزام ہے۔ (میزان الاعتدال للذہبی جلد ۳، صفحہ ۵۰۳) ایسی ضعیف روایت سے کسی عمل کا سنت ہونا ثابت نہیں ہوتا۔

درستار میں ہے کہ ضعیف حدیث پر عمل کرنے کی شرط یہ ہے کہ اس کا ضعف شدید ہو اور وہ اصل عام کے تحت ہو اور یہ کہ اس کی سنت پر اعتقاد نہ رکھا جائے۔

(درستار من الشامی جلد ا، صفحہ ۸۷، طبع نعمانیہ)

علامہ شامی نے حاشیہ میں ضعف کے شدید ہونے کی دو مثال دیں کہ جس کا کوئی طریق کذاب یا متمم بالکذب سے خالی نہ ہو اور سیوطی سے یہ نقل کیا کہ اس پر عمل کے وقت اس کے ثبوت کا اعتقاد نہ رکھے۔ (ایضاً)

اور یہ حدیث تو اشد ضعیف ہے، اور اس کا کوئی اور طریق بھی معلوم نہیں۔ اس لئے یہ روزہ نقل کی نیت سے رکھ سکتے ہیں، سنت یا ثابت سمجھ کر نہیں۔ ورنہ آں حضور صلی اللہ علیہ وسلم کی طرف ایسے عمل کی نسبت ہو گی جو آپؐ سے ثابت نہیں۔ اور یہ بہت خطرناک بات ہے۔ حضرت صلی اللہ علیہ وسلم نے فرمایا ”جب تک تم کو معلوم نہ ہو میری طرف سے حدیث یا ان نہ کرو جس نے مجھ پر قصد اجھوٹ باندھا وہ اپناٹھکانہ جنم ہتا۔“ (مشکوٰۃ صفحہ ۳۵)

یہیقی نے شعب الایمان میں ایک روایت ذکر کی ہے۔ جس میں چودہ رکعت کی ایک نماز ذکر ہے۔ اس کے بعد ۱۲-۱۳ مرتبہ سورہ فاتحہ، اخلاص، معوذ تین، آیت الکرسی وغیرہ کا پڑھنا اور پھر صبح کو روزہ رکھنا اور اس روزہ کا ثواب دوسال کے روزوں کے برابر ہوتا ہے، یہیقی نے اس کو ذکر کر کے امام احمد کا قول ذکر کیا کہ یہ حدیث موضوع معلوم ہوتی ہے اور یہ مذکور ہے اس میں عثمان بن سعید جیسے لوگ مجہول ہیں۔ (جن کا کچھ پتہ نہیں) (شعب الایمان للیہیقی جلد ۳، صفحہ ۳۸۷) آلوی نے بھی یہیقی کا یہ کلام ذکر کیا ہے۔ (روح جلد ۲۵، صفحہ ۱۱۱)

شاہ عبدالحق محدث دہلویؒ نے بھی اس حدیث کو نقل کر کے مذکورہ کلام نقل کیا اور لکھا کہ جوزقانی نے اس کو باطلیں میں نقل کیا اور ابن الجوزی نے موضوعات میں اور کہا کہ موضوع ہے اور اس کی سند تاریک ہے۔ (مائتبث بالسنۃ صفحہ ۲۱۳، تحفہ جلد ۲، صفحہ ۵۳)

۱۔ یہ کتاب میں نے مدینہ منورہ میں دیکھی اور یہ حدیث وہیں سے نقل کی ہے۔ ۱۲ منہ

## شعبان کے روزے ثابت اور سنت ہیں

ہاں ماہ شعبان میں روزہ رکھنا کسی دن کی تخصیص کے بغیر آں حضور صلی اللہ علیہ وسلم سے ثابت ہے۔ آپ شعبان میں روزے کثرت سے رکھتے تھے۔

حضرت عائشہ فرماتی ہیں کہ میں نے نہیں دیکھا کہ حضرت صلی اللہ علیہ وسلم نے رمضان کے سوا کسی مہینہ میں پورے مہینہ کا روزہ رکھا اور شعبان سے زیادہ کسی مہینہ میں آپؐ کو روزہ رکھتے نہیں دیکھا۔

بعض روایتوں میں یہ بھی ہے کہ پورے شعبان کا روزہ رکھتے تھے لیکن اس کا مطلب مشہور محدث حضرت عبداللہ بن مبارکؓ نے یہ بیان کیا ہے کہ مہینہ کے اکثر حصہ میں روزہ رکھتے تھے۔ عرب کے لوگ اکثر مہینہ میں روزہ رکھتے تو کہہ دیتے کہ پورے مہینے روزہ رکھا۔

(ترمذی صفحہ ۱۵۵)

ابن عباس رضی اللہ عنہ نے بھی فرمایا کہ حضرت صلی اللہ علیہ وسلم نے رمضان کے سوا کسی مہینے کے پورے روزے نہیں رکھے۔ اس لئے شعبان میں کثرت سے روزہ رکھنا بے شک آں حضرت صلی اللہ علیہ وسلم کا اتباع ہوگا۔ البتہ اگر ضعف کا خطرہ ہو تو آدھے شعبان کے بعد روزے نہ رکھے جائیں۔

حضرت ابو ہریرہ رضی اللہ عنہ فرماتے ہیں کہ حضرت صلی اللہ علیہ وسلم نے فرمایا۔ جب آدھا شعبان رہ جائے تو روزہ مت رکھو۔

امام طحاویؒ نے اس نبی کو شفقت کی نبی قرار دیا ہے اور لکھا ہے کہ جس کو ضعف لاحق ہو جاتا ہواں کو، ہم یہی کہیں گے آدھے شعبان کے بعد روزے نہ رکھتے تاکہ رمضان کے روزے جو فرض ہیں ان کو اچھی طرح رکھ سکے۔

اسی طرح رمضان کے خیال سے اس سے ایک دو روز قبل بھی روزہ نہ رکھے آں حضرت صلی اللہ علیہ وسلم نے اس سے بھی منع فرمایا ہے۔ ہاں تکی کو مہینہ کے آخر میں روزہ رکھنے کی عادت ہو یا ہفتہ کے خاص دنوں میں اور وہ شعبان کے آخر میں آگئے تو شعبان کے آخر میں رکھ سکتا ہے۔

اس لئے کہ یہ روزہ رمضان کی تعظیم کی وجہ سے نہیں ہے۔  
(بخاری شریف جلد ۱، صفحہ ۲۵۶)

اسی طرح شک کے دن میں بھی عام لوگوں کو روزہ نہیں رکھنا چاہیے، بلکہ وہ پھر کے قریب تک انتظار کرنا چاہیے، چاند کی خبر نہ آئے تو کھانا پینا چاہیے۔ ہاں خاص لوگ جیسے علماء اور مفتیان کرام نفل کی نیت سے روزہ رکھ سکتے ہیں۔  
(درستار الحشائی جلد ۲، صفحہ ۸۹، نعمانیہ)

**نوٹ:-** شک کا دن تیسویں شعبان کو کہتے ہیں جبکہ اس سے پہلی رات میں بدلي وغیرہ کی وجہ سے رمضان کا چاند نظر نہ آیا ہو۔

## شب براءت اور قرآن کریم

کیا قرآن کریم میں شب براءت کا ذکر ہے؟ صحیح قول کے مطابق اس کا جواب نبی میں ہے، یعنی قرآن کریم میں شب براءت کا ذکر نہیں۔

سورہ دخان میں ارشادِ خداوندی ہے۔ ہم نے اس کتاب کو مبارک رات میں نازل کیا ہے شک ہم ڈرانے والے ہیں۔ اس رات میں ہر حکمت والا معاملہ ہماری طرف سے فیصلہ کر کے صادر کیا جاتا ہے۔  
(آیت ۵:۳)

اس میں مبارک رات سے مراد شب قدر ہے جو رمضان کے آخری عشرہ میں ہوتی ہے۔ اس کو مبارک اس لئے فرمایا گیا کہ اس میں اللہ تعالیٰ کی طرف سے اپنے بندوں پر بے شمار خیر و برکات نازل ہوتی ہیں۔ اور قرآنؐ کریم کا شب قدر میں نازل ہونا سورہ قدر میں صاف صاف بیان کیا گیا ہے۔

اسی طرح یہ بات بھی قرآن میں صاف مذکور ہے کہ رمضان کے مہینہ میں قرآن (لوح محفوظ سے قریبی آسمان پر) نازل ہوا۔ (سورہ بقرہ رکوع ۲۳ آیت ۱۸۵) اس لئے آیت دخان کا مطلب یہ ہے کہ شب قدر میں سال بھر کی موت و رزق کی تفصیل لوح محفوظ سے نقل کر کے فرشتوں کو دے دی جاتی ہے۔  
(ابن کثیر)

یہی بات جمہور مفسرین سے مردی ہے، جن میں ابن عباس، قتادہ، مجاهد، حسن بصری وغیرہ

شامل ہیں۔ یہی قول جیسا کہ امام نووی نے فرمایا ہے صحیح ہے، ابن کثیر رحمۃ اللہ علیہ فرماتے ہیں جس نے اس رات سے مراد شب براءت کو لیا ہے جیسا کہ عکس مدد سے مردی ہے وہ مقصود سے دور چلا گیا۔ قرآن تو یہ کہتا ہے کہ رمضان میں نازل ہوا۔ (ابن کثیر سورہ دخان و معارف السنن جلد ۵، صفحہ ۲۲۰ مولانا یوسف بنوری و معارف القرآن مفتی شفیع دیوبندی جلد ۷، صفحہ ۷۵ و شب براءت مفتی شفیع رحمۃ اللہ علیہ صفحہ ۷)

ابن کثیر یہ بھی لکھتے ہیں کہ عثمان بن محمد سے جو مردی ہے کہ رسول اللہ صلی اللہ علیہ وسلم نے فرمایا۔ (شعبان سے شعبان تک عمروں کے فیصلے کر دیے جاتے ہیں۔ آدمی شادی کرتا ہے اور اس کے بچہ ہوتا ہے لیکن اس کا نام مردوں کی فہرست میں درج کر دیا جاتا ہے) یہ روایت مرسلا ہے اس کو نصوص کے مقابلہ میں نہیں پیش کر سکتے۔

قاضی ابو بکر فرماتے ہیں کہ نصف شعبان کی رات کے بارے میں کوئی قابل اعتماد روایت نہیں جس سے ثابت ہو کہ رزق اور موت و حیات کے فیصلے اس رات میں ہوتے ہیں، بلکہ انہوں نے یہ بھی فرمایا کہ اس رات کی فضیلت میں کوئی قابل اعتماد حدیث نہیں آتی۔

(معارف القرآن جلد ۷، صفحہ ۵۸)

شب براءت کی فضیلت چونکہ متعدد ضعیف روایتوں میں آتی ہے اور اس کے معارض کوئی آیت یا کوئی حدیث نہیں اس لئے اس کی فضیلت تو تسلیم کی جائے گی لیکن شب براءت میں رزق اور موت کے فیصلے کی بات قرآن کے معارض ہے اس لئے یہ مقبول نہیں ہوگی۔ اسی لئے محققین برابر اس کی تردید کرتے رہے ہیں۔ اس مسئلہ میں واعظین کی بات کا اعتبار نہ ہوگا، بلکہ مفسرین اور محدثین کا اعتبار ہوگا۔

ابن عباسؓ سے ایک روایت ذکر کی جاتی ہے کہ رزق اور موت و حیات وغیرہ کے فیصلے شب براءت میں لکھتے ہاتھ میں اور شب قدر میں فرشتوں کے حوالہ کیے جاتے ہیں۔ (روح المعانی جلد ۲۵، صفحہ ۱۱۳) لیکن اس روایت کی سند معلوم نہیں اس لئے اس کا کوئی اعتبار نہیں۔ واللہ اعلم بالصواب۔

مشکلاۃ میں ایک روایت حضرت عائشہ رضی اللہ عنہا سے یہی کی الدعوات الکبیر کے حوالہ

## شب براءت کی حقیقت

۲۵

سے مذکور ہے اس میں شب براءت میں پیدا ہونے والوں اور مرنے والوں کے لکھے جانے اور اعمال پیش ہونے اور رزق نازل ہونے کا مضمون مذکور ہے، مگر اس حدیث کا حال معلوم نہیں محدثین و مفسرین کے یہاں اس کا اعتبار نہیں۔ واللہ اعلم

## شب براءت کے منکرات اور بدعتات

اس موقع پر امت میں بہت سے بے بنیاد اعتقدات اور افعال راجح ہیں جو ناجائز اور بدعت ہیں۔ ان میں سے چند یہ ہیں:-

(۱) آگ سے کھیننا اور روشنی زیادہ کرنا، شاہ عبدالحق محدث دہلوی رحمۃ اللہ علیہ ما ثبت بالسنۃ، میں لکھتے ہیں۔ ایک بُری بدعت جو ہندوستان کے اکثر شہروں میں راجح ہے یہ ہے کہ لوگ چرا غروشن کرتے ہیں، اور گھروں کی دیواروں پر رکھتے ہیں اور اس پر فخر کرتے ہیں۔ نیز جمع ہو کر آگ کے ساتھ ہاول و لعب کرتے ہیں، پرانے پھوٹتے ہیں، یہ ایسی بات ہے جس کا ذکر کسی بھی معتبر کتاب میں نہیں ہے۔ اس کے متعلق کوئی حدیث ضعیف اور موضوع بھی نہیں ہے۔ اور ہندوستان کے سوا کہیں اس کا رواج نہیں۔ نہ مدینہ منورہ اور مکہ معمّلہ میں، نہ عجم کے دوسرے شہروں میں۔

غالباً یہ بدعت ہندوؤں کے تھوار دیوالی سے ہندوستان کے مسلمانوں نے لی ہے۔ اس لئے کہ ہندوستان کے مسلمانوں میں ہندوؤں کے ساتھ رہنے کی وجہ سے بہت سی بدعتیں آگئی ہیں۔ (ما ثبت بالسنۃ صفحہ ۲۱۵) حدیث میں آیا ہے کہ جو کسی قوم سے مشاہدہ اختیار کرے وہ انہیں میں سے ہے۔

اس لئے مسلمانوں کو اس سے بالکل احتراز کرنا چاہئے اس میں ایک بیسہ بھی خرچ کرنا بالکل حرام ہے۔ بچوں کے ہاتھ میں اس کے لئے جو پیسہ دیا جائے گا اس کا سخت گناہ ہوگا۔ شاہ صاحب مزید لکھتے ہیں۔ بعض علماء نے کہا کہ خاص راتوں میں زیادہ روشنی کرنا بہت بُری بدعت

ہے، شریعت میں اس کے مستحب ہونے کی کوئی دلیل نہیں۔ علی بن ابراہیم نے فرمایا یہ بدعت برآمدکے نے ابجاد کی۔ یہ لوگ مجوسی تھے۔ آگ کی عبادت کرتے تھے، جب مسلمان ہوئے تو اس طرح کی باتیں اسلام میں داخل کیں گویا یہ سنت ہیں۔ ان کا مقصد یہ تھا کہ مسلمانوں کے ساتھ سجدہ کرتے وقت آگ کی عبادت کریں۔ پھر ائمہ مساجد نے اس رسم کو صلوٰۃ الرغائب وغیرہ کے ساتھ شامل کر کے عوام کی بھیڑ جمع کرنے اور اپنی سرداری اور بڑائی ظاہر کرنے کا ذریعہ بنادیا۔ آٹھویں صدی ہجری کے شروع میں ائمہ ہدیٰ نے اس طرح کے منکرات کو ختم کرنے کی کوشش کی اور مصر و شام سے یہ منکرات ختم ہو گئے۔  
(ماشت بالسنة صفحہ ۲۱۶)

غور کرنے کی بات ہے کہ رسول اللہ صلی اللہ علیہ وسلم کے گھر میں تو شبِ براءت میں بھی چراغ نہیں تھا جیسا کہ گذشتہ روایات سے ظاہر ہے۔ اور آپؐ کے امتی اور آپؐ کی محبت کا دم بھرنے والے چراغ زیادہ کرنے میں ثواب سمجھیں۔ کس قدر افسوس کی بات ہے۔

(۱) حلوے کی رسم۔ بعض لوگ حلوا پکانے کو ضروری سمجھتے ہیں، اس کے بغیر ان کی شبِ براءت ہی نہیں ہوتی یہ بالکل بے اصل اور غلط رسم ہے۔ بعض یہ کہتے ہیں کہ حضور صلی اللہ علیہ وسلم کا جب دن دین مبارک شہید ہوا تو حلوا نوش فرمایا۔ کوئی کہتا ہے کہ حضرت مجزہ رضی اللہ عنہ اس دن شہید ہوئے تھے یہ ان کی فاتحہ ہے۔ یہ بالکل موضوع اور غلط قصہ ہے۔ اس کا اعتقاد رکھنا بالکل جائز نہیں۔ بلکہ عقلًا بھی ممکن نہیں اس لئے کہ احد کا واقعہ شوال میں پیش آیا نہ کہ شعبان میں۔

(۲) بعض یہ کہتے ہیں کہ شبِ براءت میں مردوں کی رو جیں گھروں میں آتی ہیں اور دیکھتی ہیں کہ ہمارے لئے کچھ پکا ہے یا نہیں۔ یہ بالکل بے اصل ہے اس کا کوئی ثبوت نہیں۔

بعض یہ سمجھتے ہیں کہ شبِ براءت سے پہلے کوئی مرتا ہے تو جب تک شبِ براءت میں اس کا فاتحہ نہ ہو وہ مردوں میں شامل نہیں ہوتا۔ یہ بھی لغو اور احادیث صحیحہ کے خلاف ہے۔

(۳) بعض لوگ اس موقع پر برتوں کا بدالنا، گھر کو رنگ و روغن کرنا کا ریثواب سمجھتے ہیں۔

اس طرح بہت سا کھانا غریبوں کے یہاں پہنچ کر رضاۓ ہوتا ہے۔ اس رات میں اس خاص عمل کا کوئی ذکر نہیں۔ بغیر التزام کے کوئی بھی عبادت کی جاسکتی ہے۔ لیکن کسی خاص عبادت کا التزام صحیح نہیں، اس لئے اس دن اس رواج کو بھی ترک کرنا چاہئے اور صدقہ و خیرات کے لئے اس رات کی کوئی خصوصیت نہیں سمجھنی چاہئے۔ (فتاویٰ امدادیہ جلد ۲، صفحہ ۲، پر مقتضی عزیز الرحمن صاحب کافتوی)

### ایک تنبیہ

بعض لوگ بیانات میں یہ حدیث بھی نقل کرتے ہیں، حضرت صلی اللہ علیہ وسلم نے فرمایا۔  
رجب اللہ کا مہینہ ہے اور شعبان میرا اور رمضان میری امت کا۔ معلوم ہونا چاہئے کہ یہ حدیث موضوع ہے۔  
(اخبار موضوع ملائلی قاری صفحہ ۳۲۹)

اللَّهُمَّ ارْنَا الْحَقَّاً وَارْزُقْنَا اتِّبَاعَهُ وَارْنَا الْبَاطِلَ بَاطِلًا وَارْزُقْنَا اجْتِنَابَهُ  
وَصَلِّى اللَّهُ تَعَالَى عَلَى خَيْرِ خَلْقِهِ مُحَمَّدٍ وَآلِهِ وَصَحْبِهِ وَامْتَهِ اجْمَعِينَ  
وَالْحَمْدُ لِلَّهِ أَوَّلًا وَآخِرًا۔

### فضل الرحمن عظیمی

۲۶ رب جادی الثاني ۱۳۱۴ھ  
مطابق ۲۱ ربکبر ۱۹۹۲ء

### شب براءت کی حقیقت

”دارالافتاؤں“ میں بھوایا اس میں مذکورہ بالا باتیں حوالہ کے ساتھ لکھوائیں اور پوچھا گیا کہ اگر کوئی تائید حاصل نہیں تو اس روزہ کو سُفت کیوں مانیں؟ کہیں سے کوئی قابلِ اطمینان جواب نہیں ملا۔ صرف مدرسہ امینیہ دہلی سے جواب ملا۔ اس میں اسی حدیث کو مختلف کتابوں سے نقل کر دیا۔

حضرت مفتی محمد شفیع صاحب<sup>ؒ</sup> نے شب براءت سے متعلق اپنی ایک کتاب میں اس روزہ کو سُفت لکھا ہے۔ اسی طرح بعض اور ہندوستانی بزرگوں کے کلام میں اس کا سُفت ہونا پڑھا۔ لوگوں میں مشہور بھی بہت ہے، تو بعض شاگردوں نے مفتی محمد تقی عثمانی مدظلہ، کو خط لکھا اور یہ مسئلہ پوچھا تو انہوں نے ”البلاغ“ میں اس کو مستحب لکھا اور وجہ یہ بتائی کہ بزرگوں کے تعامل سے اس کی تائید ہوتی ہے اور سُفت سے مستحب پر آگئے۔

پھر پوچھا گیا کہ بزرگوں سے مراد صحابہ اور تابعین ہیں یا ہندوستان کے ماضی قریب کے بزرگانِ دین؟ خود بھی تلاش کرتا رہا۔ فقہ کی کتابوں میں بھی تلاش کیا۔ لیکن کہیں اس روزہ کا ذکر نہیں ملا۔ تو یہ سمجھ میں آیا کہ ہندوستان میں مغلوٰۃ شریف پڑھانے کا عام رواج ہے، اس میں یہ حدیث ابن ماجہ کے حوالہ سے مذکور ہے۔ اسی کی وجہ سے ہندوستانی علماء اس کو سُفت سمجھتے ہیں اور اگر یہ حدیث معتبر ہوتی تو یہ سمجھنا صحیح بھی تھا۔ مغلوٰۃ کے سبق میں عام طور سے حدیث کی حیثیت پر بحث نہیں ہوتی صرف بعض احکام کی حدیثوں پر ہوتی ہے، وہ بھی اخلاقی مسائل میں۔ ہر حدیث کی نہ سند معلوم کی جاتی ہے نہ اس کے روایہ سے بحث ہوتی ہے حتیٰ کہ مرقاة اور تعلیق ایچ وغیرہ میں بھی یہ تفصیل نہیں ہے۔ مغلوٰۃ شریف سے مقصود متنِ حدیث کو حل کرنا ہوتا ہے تاکہ دورہ حدیث میں سہولت ہو۔ اس لئے اس حدیث کو بظاہر معتبر سمجھ کر اس کو سُفت سمجھ لیا گیا۔ صحابہ اور تابعین میں بظاہر اس رواج نہیں تھا۔

گٹپ فقہ میں نہ ہونے سے یہ معلوم ہوتا ہے کہ ان کے یہاں بھی اس کی سنت معروف نہ تھی۔ علامہ ابن تیمیہ<sup>ر</sup> کا قول بعض کتابوں میں دیکھا کہ اس روزہ کی کوئی اصل نہیں ہے۔ فاما صوم یوم النصف مفردًا فلاً أصل لَهُ بل إفراً ذمًة مکروہ۔

### پندرہ شعبان کے روزے کے بارے میں ☆ میرے مؤقف کی سرگذشت ☆

ازضل الرحمن عظیمی (آزادول)

اس روزے کو میں بھی بچپن سے سُفت سمجھتا تھا۔ اگرچہ ہندوستان میں کبھی الترغیب والترہیب کے بعض نسخوں میں ابن ماجہ کی حدیث کے بارے میں حاشیہ میں یہ پڑھاتا تھا متفق علیٰ ضعفہ و قیل موضوع۔

مگر اس طرف ذہن نہیں گیا کہ پھر یہ روزہ سُفت کیوں ہوگا؟ افریقہ آکر اس مسئلہ کی تحقیق کا اتفاق ہوا۔ الترغیب والترہیب کے مقدمہ میں حافظ مُنذری نے یہ لکھا ہے کہ کسی حدیث کو اگر میں رویٰ سے شروع کروں اور اس کے آخر میں کوئی تبصرہ بھی نہ کروں تو اس کا مطلب یہ ہے کہ یہ حدیث ضعیف یا بہت ضعیف یا منکر ہے۔

یہ حدیث اتفاق سے ایسی ہی ہے پھر ”الاجوبة الفاضلة“ از مولا ناعبد الحجی لکھنؤی اور ”تدریب الراوی“ وغیرہ میں بھی یہ پڑھا کہ ضعیف حدیث پر عمل کے لئے یہ شرط ہے کہ اس کا صحف شدید نہ ہو اور اس کے ثبوت کا عقیدہ نہ کر کھا جائے۔ یہی بات درختار اور شامی میں بھی پڑھی تو خیال ہوا کہ دیکھا جائے کہ یہ حدیث کیوں ضعیف ہے۔

تحقیق کے بعد معلوم ہوا کہ اس میں ایک راوی ابن ابی سبرہ ہے اس پر سخت جریں ہیں حتیٰ کہ وضع حدیث کا بھی الزام ہے اور ذہبی<sup>ر</sup> نے ”میزان الاعتدال“ میں اس کی بھی حدیث ذکر کی ہے اور امام ذہبی<sup>ر</sup> کی یہ عادت ہے کہ ضعیف راوی کی منکر حدیث اس کے تذکرے میں ذکر کرتے ہیں۔

پھر اس کی تلاش ہوئی کہ اس حدیث کا کوئی متابع یا شاہد بھی ہے کہ نہیں؟ تلاش کے بعد بھی کچھ نہ مل سکا۔ تو ایک شاگرد سے ایک استفقاء مرتب کرایا اور ہندو پاک کے بہت سے

کچھ مذہت کے بعد رجب کے ۱۲ اہ کے البلاغِ اردو میں مفتی محمد تقی عثمانی مدظلہ نے یہ لکھا کہ پورے ذخیرہ حدیث میں صرف یہی ایک حدیث ہے اور یہ حدیث ضعیف ہے۔ اس لئے خاص اس روزہ کو سنت یا مستحب کہنا بعض علماء کے نزدیک صحیح نہیں ہے۔ (۱۴ صفحہ ۲۳)

بعض علماء سے کون مراد ہیں معلوم نہیں ہوا۔ لیکن مولانا نے اسی پر اکتفا کیا۔ اس سے معلوم ہوتا ہے کہ اب مولانا کی رائے یہی ہے۔ باوجود یہ کہ ان کے والد صاحب سنت لکھ گئے ہیں لیکن حقیقت پسند سنجیدہ علماء ایسے ہی ہوتے ہیں ان میں شخصیت پرستی نہیں ہوتی۔ میں سمجھتا ہوں کہ اگر حضرت مفتی محمد شفیع صاحبؒ کے سامنے یہ تفصیلات آتیں تو وہ بھی اپنی رائے سے رجوع فرمایتے۔ علماء حق ہمیشہ حق ظاہر ہونے کے بعد حق کا ساتھ دیتے ہیں ضد نہیں پکڑتے۔ مفتی محمد تقی عثمانی مدظلہ کی تحقیق ان کے خلوص ولہتیت کا پتہ ڈیتی ہے۔

ان ہی کے ادارہ سے ایک کتاب شائع ہوئی ہے۔ اس میں اس روزہ کو ثابت کرنے کی کوشش کی گئی ہے اور ابن ابی سبرہ پر جو خت جر جیں ہیں ان کو بہم ثابت کرنے کی ناکام کوشش کی ہے۔ ہم نے اس کا جواب لکھ دیا ہے مفتی محمد تقی عثمانی صاحب نے بھی اس کو قابل توجہ نہیں سمجھا اس لئے حدیث کا ضعف بصریت تحریر فرمایا۔

ہمارے استاذ علامہ کبیر محدث جلیل کی بھی ایک تحریر شائع ہوئی ہے۔ انہوں نے بھی اس حدیث کو ضعیف لکھا ہے۔ (الماڑشوال تاذی الحجۃ، ۱۵ صفحہ ۷۰)

حقیقت یہ ہے کہ یہ حدیث صرف ضعیف نہیں۔ شدید ضعیف ہے۔ اور دونوں میں فرق ہے جیسا کہ اصولِ حدیث کی کتابوں اور دوڑختار سے ظاہر ہے۔ بعض لوگ کہہ دیتے ہیں کہ ضعیف حدیث پر عمل جائز ہے۔

مجھ کو بھی ایک مولوی صاحب انگلینڈ میں ایسے ملے۔ ایک مسجد میں، میں لوگوں کو مفتی تقی عثمانی مدظلہ کا مضمون البلاغ سے سنانے لگا تو ان مولوی صاحب نے فرمایا۔ مدت سے ہمارے یہاں اس پر عمل ہوتا ہے یہ مضمون مت سنائے۔ میں نے کہا میں تو سناوں گا۔ مفتی صاحب ہمارے طبقہ کے معتبر محقق عالم اور مفتی ہیں۔ اہل اللہ سے ان کا ہمیشہ تعلق رہا ہے۔ کیوں آپ مجھے

روکتے ہیں؟ انہوں نے کہا ضعیف حدیث پر عمل ہو سکتا ہے۔ میں نے کہا بے شک ہو سکتا ہے کون عمل سے روکتا ہے۔ روزہ اچھا عمل ہے، روزہ رکھئے۔ سوال صرف یہ ہے کہ سنت سمجھیں یا نہ سمجھیں؟ میں نے خود لکھا ہے کہ نفل کی نیت سے رکھ سکتے ہیں۔ مفتی صاحب بھی یہ لکھتے ہیں کہ سنت نہ سمجھیں۔ روزہ رکھنے سے منع نہیں کرتے۔

میں نے کہا آپ کونہ سننا ہو تو چلے جائیے۔ مت سنئے میں تو سناوں گا۔ چنانچہ میں نے سنایا۔ لوگوں نے سنایا۔ وہ مولوی صاحب اٹھ کر چلے گئے۔

مجھ کو میرے دو شاگردوں نے بتایا کہ ہم نے ہندوستان میں حضرت مولانا یوسف صاحب جو پوری مدظلہ تخفیف الحدیث مدرسہ مظاہر علوم سہارنپور اور جاٹشیں حضرت مولانا محمد زکریا مہاجر مدفنی رحمتہ اللہ علیہ سے اس روزہ کے بارے میں پوچھا تو انہوں نے بھی فرمایا کہ یہ میرے نزدیک سنت نہیں ہے۔

الحمد للہ! مجھے ان اکابر علماء کی تائید سے دن بدن انتراح میں اضافہ ہوتا جا رہا ہے۔ اختلاف سے ڈرنے والے ڈریں۔ میں تو نہیں ڈرتا۔ ہمارے اکابر نے کتنی ایسی چیزوں کی تردید کی ہے جو لوگوں میں مشہور ہیں اور اب تک جاری ہیں اور عبادت کے قبل سے ہیں، نمازیں بھی ہیں، روزے بھی ہیں، دُعا میں بھی ہیں، اذکار بھی ہیں، لیکن حدیث سے ثبوت نہیں۔ اس لئے لکھ دیا کہ اس کی کوئی اصل نہیں۔

مطلوب یہی ہے کہ اس کو شریعت اور سنت نہ سمجھیں ہاں کوئی نیک عمل آدمی اپنی طرف سے کرنا چاہے اور تطوع سمجھے تو کر سکتا ہے لیکن سنت کہنا خطرناک ہے اس میں احتیاط ضروری ہے۔ جوبات یا کام نبی صلی اللہ علیہ وسلم سے ثابت نہیں اس کو آپؐ کی طرف منسوب کرنا (اور سنت کہنے کا یہی مطلب ہوتا ہے) دین میں اضافہ کرنا ہے۔ اور ایسا کرنے والے پر... من کذب علی متعتمداً فلیتبوً مقدعةٌ مِنَ النَّارِ کے صادق آنے کا خطرہ ہے العیاز باللہ!

محمد بن علیؑ نے دین کو اضافہ اور تحریف سے بچانے، ہی کے لئے رجال پر کلام کیا ہے اور فرمایا ہے کہ کیا قیامت کے دن ہم آں حضور صلی اللہ علیہ وسلم کے حریف نہیں؟ نعوذ بالله من ذالک۔ (قالہ یحییٰ بن سعید القطان کما فی شرح علل الترمذی للمبر کبوری جلد ۳، صفحہ ۳۸۶)

ہم نے اپنی کتاب میں جو اعلان کیا ہے کہ پندرہویں شعبان کے روزے کا سنت ہونا ثابت نہیں وہ اسی جذبہ سے کیا ہے اور اس پر قائم ہیں

لعل اللہ یرزقنى صلاحا  
أحِبُّ الصالِحِينَ وَلِسْتُ مِنْهُمْ؛

وما ذلک على الله بعزيز - رب توفى مسلماً وألحقنى بالصالحين وآخر دعواانا ان الحمد لله رب العالمين -  
جعفر کمیل ذی الجہ ۱۴۲۹ھ مطابق ۱۹۹۹ء مارچ ۱۹۹۹ء

## پندرہ شعبان کا روزہ

(البلغ جمادی الثاني رب جب ۱۴۲۹ھ)

ایک مسئلہ شبِ براءت کے بعد والے دن یعنی پندرہ شعبان کے روزے کا ہے، اس کو بھی سمجھ لینا چاہئے، وہ یہ کہ سارے ذخیرہ حدیث میں اس روزے کے بارے میں صرف ایک روایت میں ہے کہ شبِ براءت کے بعد والے دن روزہ رکھو۔ لیکن یہ روایت ضعیف ہے لہذا اس روایت کی وجہ سے خاص اس پندرہ شعبان کے روزے کو سنت یا مستحب قرار دینا بعض علماء کے نزدیک درست نہیں۔ البتہ پورے شعبان کے مہینے میں روزہ رکھنے کی فضیلت ثابت ہے یعنی یکم شعبان سے ۲۷ ر شعبان تک روزے رکھنے کی فضیلت ثابت ہے۔

## ابو بکر بن ابی سبرہ پر تفصیلی کلام

ابن ماجہ کی روایت میں یہ راوی متفق علیہ ضعیف ہے۔ اس پر بڑی سخت سخت جریں

ہیں۔ ذہبی نے میزان الاعتدال جلد ۳، صفحہ ۵۰۳ میں، ابن حجر نے تہذیب التہذیب جلد ۱۲، صفحہ ۲۷ میں، نیز تقریب التہذیب صفحہ ۳۹۵ میں اس کے ضعف کو بیان کیا۔ امام احمد کی کتاب العلل و معرفۃ الرجال میں جلد ۱، صفحہ ۲۰۳ پر اس کا ذکر ہے۔ وارقطنی نے اپنی کتاب الضعفاء والمتروکین میں اس کو ذکر کیا ہے (صفحہ ۱۸۲)۔ ابن حبان نے کتاب الجھوین میں اس کو ذکر کیا ہے۔ (جلد ۳، صفحہ ۷۱۳) اسی طرح رجال کی اور گتب میں بھی اس پر کی گئی جرحوں کا ذکر ہے۔

تہذیب التہذیب کا خلاصہ ہم درج کرتے ہیں واقدی نے کہا کہ اس کے پاس بہت سی حدشیں تھیں مگر یہ بحث نہیں، امام احمدؓ نے فرمایا۔ کچھ نہیں ہے۔ حدشیں وضع کرتا تھا اور جھوٹ بولتا تھا۔

یحییٰ بن معین نے کہا اس کی حدیث کچھ نہیں ہے، بھی کہا ضعیف ہے۔ ابن المدینی نے کہا حدیث میں ضعف ہے۔ بھی کہا منکر الحدیث ہے۔

جوز جانی نے کہا اس کی حدیث کی تضعیف کی جاتی ہے۔ بخاری نے کہا ضعیف ہے اور کبھی کہا منکر الحدیث ہے۔ امام نسائی نے کہا متروک الحدیث ہے۔ ابن عدی نے کہا اس کی عام روایتیں غیر محفوظ ہیں اور وہ واضحیں حدیث میں سے ہے۔ ابن حبان نے کہا موضوعات ثقة راویوں سے ذکر کرتا ہے اس سے احتجاج صحیح نہیں، حاکم نے بھی کہا ثقہ لوگوں سے موضوعات روایت کرتا ہے۔ (تہذیب جلد ۱۲، صفحہ ۲۷-۲۸)

ان جرحوں میں یضع الحدیث اور یکذب ایسی مفسر جریں ہیں کہ ان کے بعد راوی سے نہ استدلال ہے نہ استشهاد نہ اعتبار یہی حال متروک الحدیث کا بھی ہے۔ (ارفع اتکمل صفحہ ۱۵۲ تا ۱۵۳، تعلیق عبد القبار ابو الغدہ) اور بخاری کی جرحا منکر الحدیث بھی ایسی ہی جرحا ہے۔

(ایضاً صفحہ ۲۰۸)

جو ان جرحوں کو بھم کہتا ہے وہ اپنے علم کو اہل علم کے سامنے رسوایا کرتا ہے۔ وضع حدیث اور کذب یہ سب سے سخت قسم کی جرحا ہے اور اس میں طعن کا سبب مذکور ہے۔ اور اطفاف یہ ہے کہ ابن ابی سبرہ کی کسی نے بھی توثیق نہیں کی۔ ہاں بے شک ان کے بارے میں یہ لکھا ہے کہ وہ منت

اور قاضی بھی تھے۔ لیکن یہ تعلیل نہیں ہے۔ کتنے قاضی اور مفتی ہیں جیسے ابن الہیبعہ اور محمد بن ابی لیلہ وغیرہما۔ جن کو محدثین ضعیف کہتے ہیں۔ وارقطنی، ابن حبان، حاکم کو معلوم ہے کہ یہ قاضی تھے لیکن پھر بھی تضعیف کر رہے ہیں۔ یہ تو شیق بھی ہو تو جرج مفسر کے بعد یہ تو شیق کیا کام دے گی، تجھب ہوتا ہے اگر ورع حدیث اور کذب، جرج مفسر نہیں تو دنیا میں کون سی جرج مفسر ہے۔ والله یقول الحق وهو یهدی السبيل ڈھنی نے بھی ان میں سے کئی جو حوالہ کو ذکر کیا ہے۔ ان میں وہ حدیث ابن ماجہ بھی ہے جس میں روزے کاذکر ہے۔ ایسی حدیث سے سنتیت کا اثبات کس طرح ممکن ہے!

## مولف مدظلہ کے مختصر حالات

### ولادت و تعلیم:

ولادت ۲۶ھ کو متولیہ ہوئی۔ ابتدا سے اخیر تک تعلیم متولیہ میں ہوئی اور ۸۲ھ میں مقنح العلوم متولے فراغت حاصل کی، بعد فراغت مختلف کتابیں پڑھیں قرآنہ سبعہ بھی، محدث کبیر مولا ناصیب الرحمن عظیم کی خدمت میں رہ کرتا تو اسی کی کتابوں کا مطالعہ کیا اور افقاء کی مشق کی۔ مشہور اساتذہ میں محدث عظیم، مولا نا عبد اللطیف نعمانی اور مولا نا عبد الرشید وغیرہم ہیں۔

### تدریس و خدمات:

تین چار سال کے بعد مظہر العلوم بنا رس میں تدریس شروع کی، مختلف کتابیں پڑھائیں جن میں مشکلاۃ و ترمذی بھی ہیں۔ وہاں فتاویٰ نویسی کی خدمت بھی انجام دی، چار سال وہاں قیام رہا۔

پھر ۲۹۳ھ میں جامعہ ڈا بھیل تشریف لے گئے اور وہاں اکثر درسیات زیر تدریس رہیں، اخیر میں مشکلاۃ، جلالین، طحاوی، ابن ماجہ، نسائی وغیرہ بھی پڑھائیں۔ وہیں تاریخ جامعہ اسلامیہ ڈا بھیل بھی مرتب فرمائی جو طبع ہو چکی ہے۔ ۳۰۰ھ میں سبعہ عشرہ بھی پڑھائی اور مقدمہ علم قرأت بھی مرتب فرمایا۔ جس میں قرأت عشرہ اور ان کے روایہ کا تذکرہ بھی ہے۔

۳۰۰ھ میں مدرسہ اسلامیہ آزادوں جنوبی افریقہ تشریف لائے۔ ۳۰۱ھ سے شیخ الحدیث مقرر ہوئے اور بفضل اللہ مختلف کتابیں بخاری، ترمذی اور طحاوی زیر تدریس رہتی ہیں۔

کئی کتابیں اور رسائل بھی آپ نے تالیف فرمائے۔ جواب طبع ہو رہے ہیں۔ بحداللہ تبلیغی خدمات میں بھی بڑھ چڑھ کر حصہ لیتے ہیں، مختلف بلا و اور مقامات کے اسفار بھی ہوتے رہتے ہیں۔ جیسے انگلینڈ، ہولینڈ، فرانس، اسٹنبوال، موریشش، ری یونین اور افریقہ کے دیگر ممالک، حریم شریفین کی زیارت سے بھی بار بار مشرف ہو رہے ہیں۔ حضرت مولا نا حکیم محمد اختر

الشروط للعمل على الحديث الضعيف كما في تدريب الرواية  
متلبیہ :  
لم يذكر ابن الصلاح والمصنف هنا وفي سائر كتبه لما ذكر سوى هذا الشرط  
وهو كونه في الفضائل ونحوها وذكر شيخ الاسلام له ثلاثة شروط:  
أحدھا: أن يكون الضعيف غير شديد فيخرج من انفرد من الكذابين  
والمتهمين بالكذب ومن فحش غلطه نقل العلائي الاتفاق عليه  
الثاني: أن يندرج تحت أصل معمول به  
الثالث: أن لا يعتقد عند العمل به ثبوته بل يعتقد الاحتياط  
(تدربیت الروای ج ۱ ص ۲۹۸)

## شبِ براءت کی حقیقت

۳۶

صاحب مدظلہ (خلیفہ حضرت مولانا ابراہار الحق صاحب ہردوئی مدظلہ) کے خلیفہ بھی ہیں، بفضلِ رحمانی دین کے اکثر شعبوں میں مخت فرمائی ہے، اللہ تعالیٰ علم و عمل اور عمر و صحت میں برکت عطا فرمائے۔ (آمین)

عَقْدُ الرَّحْمَنِ الْأَعْظَمِ